

గాయత్రీకృతా మహేశ్వరస్తుతిః



నమో నమస్తేస్తు మహేశ తుభ్యం నమో నమస్తే వృషభధ్వజాయ ।
నమో నమస్తే గిరిజాధవాయ విద్యాస్వరూపాయ నమో నమస్తే ॥ ౧॥

నమో నమస్తే పరమాత్మనే నమః స్వర్గాపవర్గప్రద భర్గ శమ్భో ।
భవత్పదామ్భోజవిలోకనేన సుఖామ్బుధిర్మయ్యనువృత్తిమాప ॥ ౨॥

ఆపక్కులం నష్టమనన్తమీశ త్వత్పాదపద్యార్పితచిత్తవృత్తేః ।
శుభాస్పదత్వం సమవాప్య శమ్భో ప్రసన్నచిత్తోఽపి భవేన్నరోఽపి ॥ ౩॥

అణోరణీయాన్ మహతో మహీయాన్ ఆత్మా గుహాయాం నిహితోఽస్య జన్తోః ।
తమక్రతుః పశ్యతి వీతశోకో ధాతుః ప్రసాదాన్మహిమానమీశమ్ ॥ ౪॥

ఉమాసహాయం పరమేశ్వరం ప్రభుం త్రిలోచనం నీలకణ్ఠం ప్రశాన్తమ్ ।
ధ్యాత్వా మునిర్గచ్ఛతి భూతయోనిం సమస్తసాక్షిం తమసః పరస్తాత్ ॥ ౫॥

అవ్యక్తరూపం పరమాత్మతత్త్వం న వేద వేదాన్తపరిశ్రమేఽపి ।
జ్ఞేయం పరస్త్విశ్వరపాదపద్మం ప్రసాద విజ్ఞేయమితి ప్రమా మే ॥ ౬॥

న యత్స్వరూపం తవ వేదదృష్టం న దృష్టమీశానసురైరపీదమ్ ।
మయా పరం భాగ్యవశేన దృష్టం భాగ్యస్య కో వా భగవన్నియన్తా ॥ ౭॥

యత్పాదపద్మస్మరణప్రవృత్తాః కృతాన్తవార్తామతిదుఃసహం తామ్ ।
విహాయ చానన్దజలాభిమగ్నాః సంసారతాపైర్న చ పీడితాః స్యుః ॥ ౮॥

మహేశ్వర శ్రీవరణారవిన్దం నిధాయ చిత్తామ్బుజకర్ణికాయామ్ ।
ఆనన్దధారావృతనచ్ఛరీరాం సురాః ప్రపశ్యన్తి నరా న ధీరాః ॥ ౯॥

యది క్షణం వా శివపాదపద్మం హృత్పద్మసంవిష్టమతిప్రకృష్టమ్ ।
ప్రకృష్ట ఏవాతినికృష్టజన్మాప్యత్యుష్కృష్టజన్మా స తు కిం పునః స్యాత్ ॥ ౧౦॥

స్వర్గాపవర్గప్రదమీశ్వరం త్వాం భజన్తి ధన్యాః పరమన్తరాయైః ।
వినా విముక్తాఘపరమ్పరాస్తే సమస్తలోకేషు కిలాస్తికాస్తే ॥ ౧౧॥

అనన్తకల్యాణపరమ్పరాసు తిష్ఠన్తి తే శక్కురపూజకాస్తే ।

నాన్యత్ ప్రపశ్యన్తి కదాపి ధీరాః ధీరాస్త ఏవేతి విచారితాశ్చ ॥ ౧౨॥

మాయ ప్రసాదోఽపి కృతస్త్వయాఽయం త్వత్పాదసన్దర్శనదానరూపః ।

ఆనన్దకన్ధోఽయమనుక్షణం మే సూతే మహానన్దనిధానమీశ ॥ ౧౩॥

కారుణ్యపూర్ణామ్బుధిమీశ్వర త్వాం స్మృత్వాఽపి సన్తోషమహాభిపూర్ణాః ।

దృష్ట్వా భవన్తం భగవన్తమీశ కో వా న తృప్తః తరసా సుఖేన ॥ ౧౪॥

అనుక్షణం తస్య శుభాని శమ్భో సుఖాని సమృజ్జలరాశయోఽపి ।

యస్యానపాయా త్వయి భక్తిరీశ సా తావదత్యన్తసుదుర్లభా న ॥ ౧౫॥

యేనాప్రమాదేన కృతోఽస్తి ధర్మో మహేశ పాదార్చనరూప ఏవ ।

తస్యైవ తద్భక్తిశుభప్రవాహాః న దుర్లభం కిం ను సతామధీశ ॥ ౧౬॥

శమ్భో యథా భర్గపదప్రవేశో మస్తే మదీయేఽపి తథా ప్రసాదః ।

భవత్వయం మే భగవన్ వరోఽస్య వరత్వమిత్యేవ మతిర్మమాస్తు ॥ ౧౭॥

॥ ఇతి శివరహస్యాన్తర్గతే గాయత్రీకృతా మహేశ్వరస్తుతిః సమ్పూర్ణా ॥

- ॥ శ్రీశివరహస్యమ్ । హరాఖ్యః తృతీయాంశః । పూర్వార్ధమ్ । అధ్యాయః ౨ । ౫౭-౭౩
॥

- .. shrIshivarahasyam . harAkhyah tRRitIyAMshaH . pUrvArdham . adhyAyaH 2. 57-73

..

Proofread by Ruma Dewan

—
Gayatrikrita Maheshvara Stuti

pdf was typeset on May 6, 2023

—
Please send corrections to sanskrit@cheerful.com

